

**நம்மாழ்வார் திருவாய் மலர்ந்தருளிய
திருவாய்மொழி 6-10 - உலகமுண்ட¹
(அலர்மேல் மங்கை புருஷகாரமாகத் திருவேங்கடமுடையானது
திருவடிகளில் சரணம் புகுதல்)**

- 3326 * உலகமுண்ட பெருவாயா! * உலப்பில் கீர்த்தி அம்மானே! *
நிலவும் சுடர் சூழொளி மூர்த்தி! * நெடியாய்! அடியேன் ஆருயிரே! **
திலதம் உலகுக்காய் நின்ற * திருவேங்கடத்து எம்பெருமானே! *
குலதொல் அடியேன் உன பாதம் * கூடுமாறு கூறாயே 1
- 3327 கூறாய் நீறாய் நிலனாகிக் * கொடு வல்லசுரர் குலம் எல்லாம் *
சீறா எறியும் திருநேமி வலவா! * தெய்வக் கோமானே! **
சேறார் சுணைத் தாமரை செந்தீ மலரும் * திருவேங்கடத்தானே! *
ஆறா அன்பில் அடியேன் * உன் அடி சேர் வண்ணம் அருளாயே 2
- 3328 வண்ணம் அருள் கொள் அணிமேக வண்ணா! * மாய அம்மானே! *
எண்ணம் புகுந்து தித்திக்கும் அமுதே! * இமையோர் அதிபதியே! **
தெண்ணல் அருவி மணி பொன் முத்தலைக்கும் * திருவேங்கடத்தானே! *
அண்ணலே! உன் அடி சேர * அடியேற்கு² ஆவா என்னாயே 3
- 3329 ஆவா! என்னாது உலகத்தை அலைக்கும் * அசுரர் வாணாள் மேல் *
தீவாய் வாளி மழை பொழிந்த சிலையா! * திருமாமகள் கேள்வா!
தேவா! ** சுரர்கள் முனிக் கணங்கள் விரும்பும் * திருவேங்கடத்தானே! *
பூவார் கழல்கள் அருவினையேன் * பொருந்துமாறு புணராயே 4
- 3330 புணரா நின்ற மரம் ஏழ் * அன்றெய்த ஒரு வில் வலவாவோ! *
புணரேய் நின்ற மரம் இரண்டின் * நடுவே போன முதல்வாவோ! **
திணரார் மேகம் எனக் களிறு சேரும் * திருவேங்கடத்தானே! *
திணரார் சார்ங்கத்து உன பாதம் * சேர்வதடியேன் எந்நாளே? 5
- 3331 எந்நாளே? நாம் மண் அளந்த * இணைத் தாமரைகள் காண்பதற்க்கென்று *
எந்நாளும் நின்று இமையோர்கள் ஏத்தி * இறைஞ்சி இனம் இனமாய் **
மெய் நா மனத்தால் வழிபாடு செய்யும் * திருவேங்கடத்தானே! *
மெய் நான் எய்தி எந்நாள் * உன் அடிக்கண்³ அடியேன் மேவுவதே? 6
- 3332 அடியேன் மேவி அமர்கின்ற அமுதே! * இமையோர் அதிபதியே! *
கொடியாவடு புள்ளுடையானே! * கோலக் கனிவாய்ப் பெருமானே! **
செடியார் வினைகள் தீர் மருந்தே! * திருவேங்கடத்து எம்பெருமானே! *
நொடியார் பொழுதும் உன பாதம் * காண நோலாதாற்றேனே 7

¹ இது கோவில் திருவாய்மொழி

² அடியோர்க்கு

³ அடிக்கள்

- 3333 நோலாதாற்றேன் உன பாதம் * காண என்று நுண்ணுணர்வின் *
நீலார் கண்டத்து அம்மானும் * நிறை நான்முகனும் இந்திரனும் **
சேலேய் கண்ணார் பலர் சூழ விரும்பும் * திருவேங்கடத்தானே! *
மாலாய் மயக்கி அடியேன் பால் * வந்தாய் போலே வாராயே 8
- 3334 வந்தாய் போலே வாராதாய் * வாராதாய் போல் வருவானே! *
செந்தாமரைக்கண் செங்கனிவாய் * நால்தோள் அமுதே! எனதுயிரே **
சிந்தாமணிகள் பகர் அல்லைப் பகல் செய் * திருவேங்கடத்தானே! *
அந்தோ! அடியேன் உன பாதம் * அகலகில்லேன் இறையுமே 9
- 3335 * அகலகில்லேன் இறையும் என்று * அலர்மேல் மங்கை உறை மார்பா! *
நிகரில் புகழாய்! உலகம் மூன்றுடையாய்! * என்னை ஆள்வானே! **
நிகரில் அமரர் முனிக் கணங்கள் விரும்பும் * திருவேங்கடத்தானே! *
புகல் ஒன்றில்லா அடியேன் * உன் அடிக் கீழ் அமர்ந்து புகுந்தேனே 10
- 3336 * அடிக் கீழ் அமர்ந்து புகுந்து * அடியீர்! வாழ்மின் என்றென்றருள்
கொடுக்கும் *
படிக் கேழில்லாப் பெருமானைப் * பழனக் குருகூர்ச் சடகோபன் **
முடிப்பான் சொன்ன ஆயிரத்துத் * திருவேங்கடத்துக்கு இவை பத்தும் *
பிடித்தார் பிடித்தார் வீற்றிருந்து * பெரிய வானுள் நிலாவுவரே 11

அடிவரவு: உலகம் கூறு வண்ணம் ஆவா புணரா எந்நாள் அடியேன்
நோலாது வந்தாய் அகல் அடிக் கீழ் உள்